

Karai ta Namō Mukatuha Rehe Har

Marijā

Karai namō je'ē py te rahā, ihē jai py ramō te ihē. Ma'e, karai namō Pa'i pandu py, arahā. Ma'e karai ta ma'ema'e ixo. Ma'e ngā matyr ixo. Pe, ihē awapyk. Kapy pe ihē aī.

Pe riki ngā pandu 'y.

– Pa'i je'ē – aja riki. – Upa Pa'i je'ē – aja.

Pe riki kamarar ta usak uwyr. Ma'e ta ... Yratū ambyr. Pe, uwyr. Pe riki pandu. Pe, ma'e ke ngā matyruhū ngā ixo. Ko riki ... ma'e pái ... Kaitā pái. Pe, matyruhū ma'e ke ngā ixo. Pan ke. Kyse. Matyruhū te ma'e ke ngā ixo.


Ajame'ē ke, pe, pandu oho ũ. Upa ngā ombor je 'y. Ok ra'yr ke upa ngā ombor. Y pe ombor. Jete. Upa ngā ombor y pe. Pe, amō ta uhyk ũ. Pe, amō ta usak ũ. Pe, amō ngā moī ũ. Hape ngā moī ũ. Pe, mukatuha ihī. Pe, amō ngā matyr ũ. Pytun rahā ma'e ngā matyr. Kyse. Kyse matyruhū. Waruwa. "Waruwa" aja riki jande ipe. Tata rapyha amō ũ. Upa ma'e ngā matyr. Pu'yr. Pu'yruhu, ame'enja riki. Ame'ē upa ngā matyr.

Ajame'ē ke, ihē pái ambyr uwyr 'y.

– Katu ta apo 'y – aja riki.

"Maruku" aja ihē pái rer. Ame'ē riki usak py uwyr.

– Ihē asak ta aho apo 'y – aja riki.



Pe riki usak uwyr. Pe, matyruhū ma'e ke ngā ixo. Pa'i je'ē ym we ũ. Pewe ũ. Pe riki Pa'i ma'e muhyk ... ma'e ũ. Pe, oho usak ũ. Matyruhū te ma'e ke ngā ixo kwe. Kyse ke jatyr katu te uwyr ũ. Kamarar ta ke mantehū te'e. Ko ngā rahoha ke kwe, sa. Koropi sa. Pe, amō ngā raho ũ. Amō ta uwyr ũ. Amō ta uwyr ũ. Pe, matyruhū te kyse ke ngā kwe. Kyse ke ngā matyruhū.

Ajame'ē ke ihē pái ambyr ta uhyk ũ. Pe, amō ngā muhyk raho, kyse. Xirur amō. Pan. Amō pirā riki. "Kawarura" aja riki panduha ngā. Pirā riki. Ame'ē mukatuha riki. Amō mukatuha kuja riki "pē pē" aja riki. Ame'ē ke riki amō. Pe, pejuhū. Upa ngā raho. Takwari. "Itatakwari" aja riki ihē ipe. Ame'ē upa ngā raho. Pe, ngā muhyk muhyk raho 'y. Kuja riki pejuha "pē – pē – pē – pē –." Hury ngā ehe. Jyngaruhū te ngā kwe. Jyngar jyngaruhū riki ngā. Jyngaruhū ngā. Arapuha ngā ha'ā. Arapuha ke ngā ha'ā.

– Arapuha mowok mowok héi – héi – aja riki ngā.

Jyngaruhū. Pe, kamarar muhyk raho. Pe riki jyngaruhū ngā. A'i ta ke. A'i ta jixi'u, a'i ta ke, jande ari ta ke. Ame'ē ta ke jixi'u.

– Apo ta upa ... karai ta jande ke mukanim – aja riki ngā. – Mirai ta aja riki. Mirai ta jande ke upa ta mukanim – aja.

Jixi'u riki ngā. Pe, jixi'u ngā.

Pe riki aja amō uwyr ũ. Pe riki amō uwyr ngā pe ũ. Ma'e her ... Kawyrē. Ame'ē ihē mu riki. Ma'e ... Maruku ra'yr ke. Ame'ē riki uwyr ũ. Pe riki tamūi ta ... jixi'u tamūi ta.

Pe riki katar ngā muhyk. Katar ahyhū. Ngā ampūi huwy!! Ahy katar ke ame'ē ngā pe. Ahy riki!!! Tamūi ta ke jambuhū. Pahar tamūi ta ke upa manō. Ma'e amō ũ. Tamūi ... ma'e her ... Yraju'i. Yraju'i manō ũ. Pahar pahar ngā manō ũ. Mandemy manō ũ, Mandemy, ihē ramūi rakehar. Ma'e ... xirik manō ũ. Ma'e riki manō ũ, ma'e ... Jawarankā. Jawarankā manō ũ. Pahar manō ũ. Pe, upa ngā manō ũ. Se har ta riki aja manonhū ũ. Upa ngā manō ũ. Katar ahy ngā pe, a'erehe upa ngā manō ũ. Ahy ame'ē katar ngā pe. Ahy ma'e ke ngā pe.

Ajame'ē ke riki uwyr ngā ũ. Amō ta ũ. Pe riki ma'e je'ē, Pa'i. Pa'i je'ē. Pejot Pa'i je'enha ihī. Pe, Pa'i je'enha ihī. Pa'i je'ē kwe 'y.

– Katu – aja Pa'i. – Katu! Éi! Katu 'y – aja ngā pe.

– Katu. Katu – aja ngā.

Pe, huryhū ngā 'y. Pe je kyse werur. Me'ē. Amō kyse me'ē. Kyse me'ē. Pahar pahar kyse me'ē ngā pe. Pe, pahar hury ngā 'y. Kaitā hury te hū 'y. Pe, katu.

Amō ta uhyk ũ.

– My nde rakehar – aja riki kamarar ta pandu.

– Anī. Ihē rakehar ym ihē – aja riki ngā pe.

Pandu ym we hakehar ũ. Pe, amō ihon ũ. Pe, ame'ē riki hakehar namō uhyk oho 'y. Mokōi ngā. Jape. Jape. Ma'e amō ... ma'e ... Wajumby. Je'ē py me'ē ke. Ame'ē membyr. Pa'i ra'yr a'e. Pe riki pansykwery matyruhū ngā. Ihái munde. Pe, upa riki me'ē ngā pe. Amō uhyk ũ. Pe riki amō pyhyk ũ. Pe riki hury ngā 'y. Amō sengi tur ũ. Pe riki ma'e pyhyk ũ. Raho muhyk. Jukyr. A'i ta riki pandu jukyr ma' e...

– Myraxī puhā ke ko – aja ngā ukwaha.

Pe, jukyr upa pukek. Hury ngā ehe. Pe riki katuha ihī. Pahar pahar ma'e me'ē. Amō uhyk fī. Mutu. Tu tu tu tu. Pe riki uhyk. Amō uhyk fī. Pe, upa ngā mukatu riki. Aja ngā mukatuha kwe. Ima'ehū te ngā 'y. Katu! Hury ngā ehe 'y. Aja katuha kwe.

– Jandema'e ke katukwer 'y – aja ngā.

Hury te ngā ehe kwe. Upa ma'e me'ē ngā pe. Arahā karai kapitam ... ma'e ... ma'e puki her ... tenjenrē. Tenjenrē kapitā te. Wapyk ame'ē ke. Ko jupyter pyhyk, tenjenrē. Se amō ihī tī, kotete. Ma'e ... Ka'aro pái, Jawaripo. Ka'aro pái. Aja te'e ngā mukatuha kwe 'y, aja te'e jumukatuha. Pe, hury ngā fī. Hury. Arau hury. Upa ngā pe ma'e ke me'ē. Ok pe ngā uhyk uwyr 'y. Kuja ame'ē pe ngā ixe 'y. Pe ma'e ngā u'u. Kase ngā u'uhū. Hury te ngā 'y. Tamūi ta hury te. Aja te'e ngā jumukatuha kwe. A'engi jande jajur tī. Pe, ma'e ihī. Mixik. Jande jasad ehe. Ma'e namō, Yperimby. Ihē anam tī. Yperimby amō, ma'e ... Ka'arijā amō. Jande reta jande tī. Ma'e ... Ararankā, amō Kawyrē. Pe, jande pe Kawyrē ambyr jande pe me'ē. Ma'e me'enhū jande pe 'y, pansykwer. Kamixa puku amō tī. "Kamixa puku" aja riki jande ipe. Waruwa, jande pe me'enhū tī. Pu'yr. Me'enhū jande pe ma'e ke ngā 'y. Pe, jande jajur tī. Jaho tī. Jahyk jaho tī. Pe, amō ta tur tī. Aja ngā pe me'enha fī. Me'ē te'e riki ma'e ngā kwe nī. Hepy ym. Matyruhū ma'e ke. Apo hepy ngā pe. Hepy apo ma'e ke ngā pe 'y. Arahā hepy ym we nī. Me'ē te'e arahā ma'e ke ngā kwe nī. Me'enhū te ma'e ke ngā kwe.

Oropo pewe nī, hakehar namō. Oropo rakehar i'ā ke jo'ok, Oropo rakehar 'ā ke. Arau jo'ok. A'e jo'ok. Pe je pahar uhyk. Pe, kunjā hu'y te'e 'y. Irysā ipe 'y. Pe je manō. He'ō, pe, pahar , manō. Pe, Oropo parahy.

– Mā ihē rakehar pahar manō – aja Oropo pandu.

Pe, uhyk, Kaninde rehe tī. Ma'e riki pehī, Nimmingu.

– Ma'erehe nde erejur? – aja riki ipe.

– Ajur te'e – aja riki.

– Nde ereparahy, ame'enja nde erejur – aja ipe.

– Anī. Ajur te'e – aja.

Pe riki ma'e oho. Nimmingu oho ingi. Pe riki Oropo parahy. Oropo hu'y pyhyk.

– Apo ihē tapi'ir ajukwa ta – aja ipe.

Oropo jarō. Pe, parahy te 'y. Pe Arau ma'ā ū. Pe, hu'y pyhyk. Pe, poir. Pyk –. Pe, ahemuhū 'y.

Ajame'ē ke, pe, amō ta ujan xoty. Mundyí katu te Oropo 'y, amō ke rehe tī. Ma'e ke ... ma'e pái ke ame'ē ... ma'e ipái ame'ē ke rehe parahy te ixe, aja jande jaxo kwe. Ma'e her mamy? Akwa ym ihē ke 'y. Ame'ē ke pe jere oup. Imembyr ke namō te'e ame'ē ke jyngo. Mokōi ngā jere oup. Pe, kamarar ta ... ma'e ta patuk. Y pe opor oho kwe. Pete'e kanim oho. Y pe te'e ngā pe kanim oho kwe. Y rupi te'e Oropo opor oho 'y. Jupetē te'e aho 'y. Arahā we ta a'e ke awa jukwa kwe mamy fī. Ma'e ... Nimmingu ujan oho. Pe, ka'a pe ujan oho. Pytun oho. Hakehar namō, ma'e her ... Jawareha Muju. Ma'e ... Myter ambyr, Iraingwer. Upa katu te a'eta ke jumukyje oho kwe. Jumukahem te hū a'eta ke 'y.

Ajame'ē ke pytun rahā, ngā uhyk we tipe uwyr ixo. Jarusu ke rehe ngā uhyk uwyr tipe. Pytun rahā jarusu ke rehe ngā pyhyk raho. Ma'e ngā ixo. Pukái ngā ixo naī, nixói ma'e ke. Ma'e tiki ... Porī. Ma'e miasu ke ... Arau miasu ke.

– Éi! Kapitam! Pahar ejur!

Pe, pukái ixo. Pe, ma'e rehe ngā uhyk. Y rymy'y rehe ngā uhyk. Pe, y pe opor oho.

– Jaho! Y pe japor – aja je.


Pe, Nimmingu koropi iham pe, koropi ta'yr ke moī. Ajame'ē ke opor tipe inamō oho. Pe, manō te'e ta oho. Mi – ! Jupypyk te'e oho. Tamūi ambyr ke oho. Ypyp pete'e tamūi ke namō jupypyk oho.

Ajame'ē ke uhem we te oho.

– Éi! Ejywyr. Ejywyr ejur – aja ma'e pe, hakehar pe aja. – Ejywyr ejur.

– Marā ka ym ihē ke ahoha – aja ipe.

Puru'ā rymbo ke huwái rehe ngā pukwar raho. Ame'ē y rupi te'e aha oho. Aja te'e ngā ohoha. Jawareha Muju oho a'e kwe fī. Aha a'e oho kwe. Aja te'e jywyr te'e a'eta ke. Tamūi ambyr ke jywyr te'e oho. Kamure māi ambyr ta ke. Imembyr namō jywyr te'e oho. Ma'e ke ... ma'e ai atu amō riki sa ... Jararakambe ke. Inamō te'e a'e ke ihon fī. Jywyr oho fī. Myahy te je ngā 'y. U'i ke ngā juhéi tī. Manō tate ma'e ke sa, Ankanpirā ke. "Ankanpirā" aja te'e ipe.



Ajame'ē ke jywyr pukái tī. Tamūi ambyr ... Nimmingu ambyr uhyk oho tī. Pe, ngā pukái.

– Éi! Porī – aja pukái.

– Éi! Kapitā Myra! Pahar ejur! Nde myahy apo. Nde ra'yr myahy – aja ipe.

Oropo te'e ngā ke aja rekoha kwe. Hakehar katuhū me'ē ke kanim ipe. Oropo rakehar ke. Katu – ! Imembyr ym ame'ē ke te'e tipe. Imembyr nixói te. Apehym her. Imembyr katu rahā ta

katu awa pyai te ehe riki. Imembyr katu rahã ta awa ipy'a mai te ny. Ta'yn ahem rahã, ahem ta ta'yn ke 'y.

– Manõ tiki – aja te'e ta katu awa ipy'a mamy.

– Amõ tiki ihẽ apyhyk kÿ tĩ – aja te'e ta katu awa py'a kwe mamy.

Katuhũ me'ẽ ke te atu ipe.

Ajame'ẽ ke tamũi ambyr.

– Éi! Myra Kapitam!

Pe, ma' e pukái ... Nimmingu.

– Éi! Porĩ – aja je.

– Éi!

Ahemuhũ te ngã tĩ. Ipo ke ngã nupanhũ te tĩ.

– Katu! – aja je.

Pe, ngã muhyk werur tĩ.

– My nde rakehar? – aja ipe.

– Pehĩ.

Pe, ngã jywyr xoty, ma'e namõ, Jararakambe ke. Jywyr a'e ĩ. Pe, hakehar uhyk. Ryrýi te hakehar ke, ma'e, Kupi'ipe ke. Kupi'ipe her. Jande anam ũ. Pe, muhyk a'ep ngã werur tĩ. Pe, ma'e ngã me'ẽ ipe, pako. Katume ngã me'ẽ ipe. Pe, u'u we te je. U'i tykwar amõ ngã me'ẽ ipe tĩ. Pe, ngã ma'e ... pandu:

– Jaho ta kÿ'y – aja ngã.

Pe, jarusu pe ngã oho. Pe, ngã aha uwyr. Jumukyje te ngã 'y. Katu te'e ta kÿ. Ma'e tiki. Ma'e ngã pe kwe sa.

– Pete'e kanim oho – aja je ngã.

Oho je. Uhem oho. Oropo uhem oho tĩ.

Pe, tamũi ambyr, kuja me'ẽ pe Ankanpirã ke mbói su'u. Pungahũ te je. Upa ijuk oho. Ahy ipe. Petur ou kwe. Sarapoxĩ pe tur ou kwe 'y.

Ajame'ẽ ke u'i karãi uwyr tĩ. Nimmingu u'i karai uwyr ĩ. Ko ta upa kanim oho. Se upa ngã ihon sa. Jande koty upa ngã ihon kwe. Tupixĩ rapyr pe ngã ihon kwe 'y. Upa ngã ihon kwe. Jumukahem te ngã oho 'y. Peta ... ma'e ta ...

– Mirai ta jande ke upa ta jukwa – aja ngã ukwaha.

Nimmingu uhyk. Ok pe apo uhyk oho 'y. Pe, nixói. Ok ke jawyr te'e ũ. Nimmingu y pe ihon tĩ. Pe, mani'ok túi. Imembek ou. Pe, muhem werur tĩ. Karãi tĩ. Pe, xirik ipe tĩ.

Ajame'ẽ ke myrakwar pete'e túi ĩ. Pe, ku'ẽ rahã wera uwyr tĩ. Pe hakehar rehe muhyk raho tĩ. U'i namõ 'y. Pe, muhyk raho ehe kwe. Ame'ẽ namõ uhyk katu oho kwe 'y. Jaxi u'u oho ixo 'y. Pe, uhyk oho kwe 'y. A'erehe kapitã Ruku ke Sarara pe a'e uhem oho 'y. "Sehar ta apo katu te'e my" aja ukwaha. Ma'e Tukã. A'ep papa ambyr ihon.

– Se ihē ra'yr kanim oho – aja.

– Anī. Oho riki – aja Tukā pandu ipe. – Oho riki. Nde ra'yr oho – aja ipe.

Pe, Kapitā Ruku y rupi ihon fī. Tukā ambyr namō tur 'y. Pe uhyk uwyr fī. Raho kyha ke 'y ... ma' e pe, pansykwer pe ngā pukwar kwe. Pansykwer ke te'e ngā pukwar. Ajame'ē ke ngā mou. Huwy ke sururuhū uī tī.

– My Oropo apo 'y? – aja ngā.

– Ihē akwa ym – aja ngā.

Pandu ym ngā pe.

– Jakwa ym jande – aja ngā.

– Ma'e apo my? – aja ngā.

– Ma'e awa? – aja naī ngā.

Pe riki papa uhyk. Papa ambyr uhyk tī. Pe, ma'e uhyk. Ma'e riki ... Nimmingu uhyk oho 'y.

– Uhyk ko uwyr – aja riki māi ambyr panduha. – Ko uhyk uwyr ngā 'y – aja riki. – Ipy ankā riki upa kukūi, Kupi'ipe ke.

Ajame'ē ke pandu:

– Ma'ewā peho ta katu a'ep my – aja riki.

– Ma'e jande ke raho – aja riki. – Wandupe – aja riki her. Ma'e ... Terepyk pái. Ame'ē riki jande ke raho kwe – aja riki.

Pe riki katu tī. Mandi'i'y upa ngā mumba. Jande mandi'i'y ke upa ngā mumba fī. Sengi ngā jy'ar oho 'y. Ma'e pyta. Ma'e riki pyta sa, ma'e ... Ndari. Ndari pyta pyta ai henda pe. Ma'e namō ... ma'e riki her ... tamūi ... Ka'aro. Jeje riki pyta. Kome'ē tamūi. Kome'ē pyta. Tamūi pyta riki.

– Uwyr ym ta apo ngā 'y – aja riki.

Pe, Ka'aro pyta ixo. Pe riki ma'e uhyk ehe fī. Ma'e riki oho ym fī, Marikŷ ambyr. Ka'aro rendyr riki ame'ē. Marikŷ riki her. Ame'ē pyta tī. Se riki upa ngā ihon. Paite upa ngā ihon. Tupixī rapyr pe ngā ihon kwe. Jumukyje riki ngā oho 'y.

Pe, upa.